

# Bu bazarda nə istəsən tapmaq olar

## Nadir musiqi alətləri və saatlardan tutmuş qədim məişət əşyalarınınca...

**G**ələnlər adətən əli-baş boş qayıtmırlar. Axtardığın nə varsa, tapa bilərsən. Qiymətləri də fərqlidir, keyfiyyətləri də. Təzəsinə az rast gələrsən. Əksəriyyəti nimsədir. Hətta eləsi var ki, al-san, işinə yaramaz. Yəni o qədər köhnədir. Ancaq satanı olduğu kimi, alanı da var. Və bu alış-veriş heç kimi təəccübləndirmir. Çünki bura "bit bazarı"dır...

Bakının Sabunçu rayonunda yerləşən bu bazar əvvəllər daha çox "rus bazarı" kimi tanınıb. Səbəbi bir vaxtlar satıcılarının əsasən yaşlı rus qadınları və kişiləri olması idi. "Köhnə bazar" adını isə satılan əşyaların köhnəliyinə görə alıb. Gələk "bit bazarı" adına...

### Xarici ölkələrdə əsrlərdir ki, belə bazarlar var

"Bit bazarı" termininin yaranması nəinki bu bazarı, ölkəmizin sərhədlərini də aşır. Dünyanın ən böyük ölkələrində də "bit bazarları" var, həm də lap çoxdan... Məlumat görə, Parisin şimal tərəflərində Seine-Saint-Denis bölgəsində yerləşən Saint-Ouendeki "Marche aux puces" ilk "bit bazarları"ndan biridir.

Tokioda yerləşən Togo Shrine bazarı isə Yaponiyada ən məşhur "bit bazarı"dır. Rusiyada məşhur "bit bazarı"nın sayı çoxdur. Sankt-Peterburqda Udelnaya dəmir yolu platforması və eyniadlı metro stansiyasının yaxınlığındakı bazar məşhurluğuna, eləcə də çoxdan fəaliyyət göstərdiyinə görə onların arasında ilk yeri tutur. "Bit bazarları" Türkiyənin də böyük şəhərlərinin çoxunda var. İstanbulda Horhor Antikaçılar Çarşısı, Dolapdere "bit bazarı", Feriköy "bit bazarı", Kadıköy "bit bazarı", Ankarada Ulus İtfaiye Meydanı "bit bazarı", İzmirde Yeni Bornova bazarı bu qəbildəndir.

Terminin necə meydana çıxdığına gəlincə, fikirlər fərqli və mübahisəlidir. Ehtimal edilir ki, satılan əşyalar köhnəliyi, içərisində bit olması ehtimalı nəzərə alınaraq bazar belə adlandırılıb.

### Ən səslili-küylü bazar

Başqa ölkələri deyər bilmərik, Sabunçuda yerləşən "bit bazarı" ölkəmizin ən səslili-küylü ticarət mərkəzidir. Digər bazarlardan bir fərqi də ondadır ki, burada piştaxtalar çox azdır. Satıcılar adətən təqdim etdikləri malları elə yerə saldıqları örtüklərin üstünə düzür.

"Bit bazarı"nda ilk qarşımıza çıxan kitablar olur. Asfalta sərilmiş örtüyün üstündə baş-başa vermiş, bir vaxtlar yəqin ki, çox maraqlı, sevilə-sevilə oxunmuş, indi də həsrətlə oxucularını gözləyən kitablara göz gəzdirik. Əsasən rus dilində və Azərbaycan dilində kiritilən olub. İngilis dilində olanlar da var. Satıcı Mehman öyünərək deyir:

- Məndə istənilən kitab var.
- Öyrənirik ki, bu kitabların alıcıları əsasən orta yaşlılar olsa da, aralarında daha yaşlılar da var. Mehman kitab alıcılarının 45, 50, hətta 70 yaşlı olduqlarını söyləyir. Kitabların qiyməti isə 1 manatla 10 manat arasında dəyişir. Satıcıdan xəbər alırıq:
- Ən çox hansı kitablar alınır?
- Bədii kitablar... Detektiv kitabları da çox alınır.
- Burdan kitab satmadan gəldiyiniz gün olur?
- Yox, olmur.



- Gün ərzində ən çox neçə kitab satırsınız?

Kitabsatmanın cavabı bizi təəccübləndirir:

- Belə də... şans düşür, Allah yetirir. 50, 60 ədəd, elə günlər olur 10, 20, 30...

Bir az aralıda yaşlı bir qadın iri səyahət çantasının qulpundan iki ədədli yazıçı. Satdığı malların içində pal-paltar daha çox diqqətimizi çəkir. Qadın adını söyləmək istəməsə də, söhbətdən imtina etmir:

- Satdığlarım öz uşaqlarımın, nəvələrimin geyinmədiyi, işləmədikləri əşyalardır. Cavan adamlar, alırlar, bir az geyinəndən, istifadə etdikdən sonra daha istəmir. Başqasını alırlar. Mən də onların işləmədikləri əşyaları, geyinmədikləri pal-paltarı bura gətirirəm. Ən azı 50 qəpiyə, 1 manata satıram. Elə gün olur ki, heç nə sata bilmirəm. Bəzən də satış yaxşı olur.

"Bit bazarı"ni dolaşırıq. Ən çox eşitdiyimiz sözlər bunlardır: "Allah bazar versin". Səslər bir-birinə qarışıb:

- Day-day, 2 manata verirsən, alıram.
- 2 manata elə özüm almışam.
- Kondisioner işləyir?

### Burada satıcılar müştəriləri aldatmırlar

Adətən satıcılar burada müştəriləri aldatmırlar. Satdıkları elektrik əşyaları işləməyəndə "işləmir" deyirlər. Belə malları da çox vaxt yararlı olan hissələrindən istifadə etməyə çalışırlar.

Yalnız həftəsonları qurulan "bit bazarı"nda qiymətlər 20 qəpikdən başlayır. Burada nə axtarsan, tapa bilərsən: hər cür geyim, saat, bijuteriya, fən, oyuncaq, kitablar (klassik ədəbiyyatdan, detektivlər, müasir

nəşrlər), hərbi mundir, köhnə filmlərin, serialların diskləri, videokasetlər, samovar, mebel, avtomobil hissələri, santexnika, köhnə sovet alətlərinin ehtiyat hissələri, domino, nərd taxtası, qəhvə dəmləyən, çay qaşıqları, qazan, sac, elektronika əşyaları, telefonlar, kompüter hissələri, televizor, radio, soyuducu, kondisioner, qızdırıcı cihazlar, ventilyator, radio-detallar, məftillər...

Hətta bu bazarda tanınmış şəxslərin balaca büstləri də satılır. Köhnə əşyaların arasında Leninin balaca büstü diqqətimizi çəkir. Sovet dövrünün təbiri ilə desək, proletariatın dahi rəhbəri büstündən qəmli-qəmli gülümsəyir.

Bəziləri yalnız pal-paltar, ya da texniki avadanlıqlar, yaxud xırdavat satırlar. Ancaq satılan malların içərisində hər cür əşya var. Azər adlı satıcı da nimsə qazanlar, köhnə uşaq oyuncaqları, telefon, telefon qabları, qulaqcıq və başqa malların yanında, köhnə kətilin üstündə oturub, alıcı gözləyir. Cavan bir kişi yaxınlaşır. Telefonu götürüb diqqətlə baxa-baxa satıcıdan soruşur:

- İşləyir?
- Hə, işləyir.

Onlar danışır, biz başqa satıcının yanına gedirik...

### 20 qəpikdən satılan əşyalar

Orta yaşlı bir xanıma yaxınlaşırıq. Özünü belə təqdim edir: "Burda hamı mənə "xanım" deyir". Burada hər həftənin şənbə, bazar günləri Zabratdan gəlir. Satdığı malların çeşidi çox olsa da, daha çox pərdə, örtük və başqa ev əşyaları diqqətimizi çəkir. Satıcımın alıcı azlığından şikayəti yoxdur.

- Bazardı da... - deyir, - hərdən çox mal sata bilirəm, hərdən az. Qiymətlər ucuzdur, Elə mallar var ki, 20-30 qəpikdən satırıq.

Vüqar adlı satıcı isə deyir ki, o, hələ bu bazara tanışlıq üçün gəlir:

- Bura rayondan ikinci həftədir tanışlıq üçün gəlirəm. Hələ ki, bunlara (yaxınlıqdakı satıcıları göstərir) kömək edirəm. Görək necə olur...

Satıcı Arif Məhərrəmov isə on səkkiz ildən çoxdur bu bazarda alver etdiyini bildirir:

- Mən Mehdiabadda yaşayıram. Əvvəllər çox yerdə işləmişəm. Sonra çox ağır xəstələndim. Üç ay xəstə yatdım. Səsim çıxmırdı. Yavaş-yavaş sağaldım, özümə gəldim. Təqəddüdəyəm. Evdə dənizim. Bu bazara da məşğuliyət üçün gəlirəm.

Onun ortağı - Rahib Bədəlov da təqəddüdədir. Suraxanıda yaşayır.

- Dörd ildir ki, bu bazarda alver edirəm. Satdığımız malları tanış adamlar bəzən qapımıza gətirirlər. Ancaq əksəriyyəti burdan alırıq. Evdə istifadə etmədikləri əşyalarını gətirirlər, biz də onlardan alıb satırıq. Alver hərdən yaxşı, hərdən də zəif olur.

Arif Məhərrəmov bildirir ki, yer üçün gününə 6 manat ödəyirlər.

- Bu bazarda ən çox "yer pulu" biz verir. Çünki yerimiz genişdir. Yer üçün gününə bir manat ödəyənələr var, - Rahib Bədəlov deyir.

### Hərəsi bir tarixdir...

Satıcı Elşad Abışov deyəsən, əşyaları yerdə düzməyə qiyməyib, piştaxtada yerləşdirib. O, satdığı hər əşyanın tarixinin olduğunu söyləyir və soruşanlara hər biri haqda həvəslə ətraflı məlumat verir.

- Bu çaydan Hindistanın istehsalıdır, qiyməti 180 manatdır. Kofe dəmləyən qab 60 manata satılır. -

Sonra göstərdiyi malların tarixçəsini danışır. - Burada olan malların əksəriyyəti qədim əşyalardır. Hərəsi bir tarixin məhsuludur. Məsələn, - piştaxtanın üstündən keçmiş Sovet İttifaqının 1 rublunu götürür. - Bu, rubllar yubiley münasibətilə, 1988-ci ildə buraxılıb. Hərəsinin üstündə dahilərdən birinin rəsmi həkk olunub. Şevçenkonun, Nizaminin... yubiley bir rublunu altı manata satıram. Ancaq alanda çox diqqət yetirirlər, gərək rubllar əzik, cızıq olmasın.

Piştaxtanın üstündəki sovet dövrünə aid nişanların, medalların qiymətlərini xəbər alırıq. "Oktyabr" nişanı 3 manat, "Komsomol" nişanı 5 manat, "Əmək veteranı" medalı isə 10 manatdan satılır.

- Bunları tapmaq çətin olmur sizə? - soruşuruq.

- Biz tapırıq. Heç kim gəlib demir ki, bunları gətirmişəm, al. Özümüz axtarıb tapırıq.

- Alıcıları olur?

- Əlbəttə, olur. Daha çox kolleksiyaya toplayanlar alır.

Satılan əşyalar arasında Hindistan, İngiltərə, Çin, Rusiya, Səudiyyə Ərəbistanı, Ukrayna, Gürcüstan və başqa ölkələrin, eləcə də keçmiş SSRİ-nin pulları var. Biri 50 qəpikdən satılır.

- Adas, salam. Hərbi mundir lazımdır...

Satıcı Elşad Abışov ona örkə "adaş" deyər müraciət edən alıcı ilə söhbətə başlayır...

Tanış olduğumuz başqa bir satıcı - Ceyran İsmayılova - Sabunçu bazarında həftəiçi toyuq-cücə satır. Şənbə və bazar günləri qurulan "bit bazarı"nda isə xırdavat satmaqla məşğuldur. Alıcılarından şikayəti yoxdur.

- İstifadə etmədikləri malları bura gətirirlər, qiymətdə razılış

alırıq. Bizdə qiymətlər əlli qəpikdən başlayır.

Satıcılar çox vaxt köhnə paltarları kiloqramla alırlar. Satıcı Ceyran deyir ki, bura satmaq üçün əntiq əşyalar da gətirirlər:

- Bu əşyaları almağa həm ehtiyacı, həm də marağı olanlar gəlirlər. Nə istəsən, nə axtarsan bu bazarda var, quş südündən başqa... Sonra sözü gülə-gülə davam edir. - Bu bazarda bəlkə quş südü də satılır.

Şənbə və bazar günləri əşyalarını köhnəsindən az işləmişinə qədər gətirib dəyər-dəyməzinə satanlar da olur. Dilərə adlı orta yaşlı satıcı qadın da başqalarından aldığı malları satır. Öyrənirik ki, müxtəlif çeşidli uşaq çantalarının qiyməti 3 manatdır. Uşaq ayaqqabılarını 1 manatdan da almaq olar. Dilərə müəllim olduğunu, quş yaratmaq üçün aldığı söyləyən cavan bir xanıma muncuqlardan səlhiq ilə hazırlanmış iki vazanın hərəsini 3 manatdan satır.

Bazarda müxtəlif yaşlarda olan satıcılarla söhbətəşirik. Cavan satıcıların çoxu həftəiçi işlədiklərini, şənbə və bazar günləri bura gəlib alver etdiklərini bildirirlər. Gözəgözə qiymətləri xəbər alırıq. Döşək 10, yastıq 6, qazan 25, samovar 180-200 manatdır.

Satıcı Fədayənin satdığı əşyaların arasındakı şüşə baliqlar, çimədən hazırlanmış mələk, çeyran, xoruz və başqa fiqurlar analarımızın cehizlərini xatırladır. Onların bənzərlərinin bəzilərini uşaq ikən sındırmaq da, hələ də ata ocaqlarımızda qoruyub saxlanılanlar var...

### Alver günorta bitir

Astaradan gəldiyini söyləyən Rizvan satdığı çayları tərifləyir. Danışır ki, əslində, özü də bu bazara hər həftəsonu mal almağa gəlir:

- Elə bura yolum düşmüşkən, Astaraya çayı, düyüsü də gətirib satıram, - deyir.

Bu bazarda ondan başqa da ərzaqlar - tərəvəzlər, meyvələr, quru meyvələr, ədviyyatlar satanlar var.

Bazarın bir tərəfində ağaclar, gül kolları satılır. Payızda və yazda burda daha çox satılan tinglər və tərəvəz şitilləri olur.

Bazarın geniş bir hissəsində isə göyərçinlər, tutuquşular, ördəklər, qazlar, hinduşkalar, dovşanlar, döyüşkən xoruzlar, kirpilər satılır. Əvvəlcə göyərçinlərin qiymətini öyrənirik. Ramiz və Məhəmməd adlı satıcılar bu bazara alver etməyə 6 ildir gəldiklərini söyləyirlər. Ramiz göyərçinlərin qiymətinin 3 manatdan başladığını bildirir. 15-20 manata və daha baha qiymətə də göyərçinlər satılır. Bildirirlər ki, burda alıcılar hər zaman var.

Kirpilərin qiyməti ilə maraqlanıırıq. Satıcı oğlan deyir ki, kirpilər 10-15 manatdır. Dovşanların qiyməti 5 manatdan başlayır. Tutuquşuların qiyməti 50-70 manatdır. Hinduşkalar 15-manatdan 30-40 manatadək, ördək 15 manatdır. Satılan cücələrin qiyməti 70 qəpikdən başlayır. Toyuqlar 6, 10, 18, 20 manat arasındadır. Xoruzların qiyməti 17-20 manat civarındadır. Ancaq xüsusi cins xoruzların qiyməti 30 manatdan başlayır. Burada da satıcılar alverin zəif olduğundan narazılıq etmirlər.

Artıq günortadır. Alverçilər yur-yığış etməyə başlayırlar. Bu gün də "bit bazarı"nda alver günorta bitir...

**Zöhrə FƏRƏCOVA, İlham BABAYEV (foto), "Azərbaycan"**